

పుట్టగొడుగు

అనాడు పౌర్ణమి. జాగీర్దారు పరమేశ్వరయ్య మేడ
 మీద పడుకొన్నాడు. అంతకుంటే ఎత్తైన భవనం ఆ గ్రామంలో
 లేదు. ఉండడానికి వీలుకూడా లేదు అన్నీ పూరి గుడిసెలే.
 ఒక్క పెంకుటిల్లున్నా అదేమంత పెద్దదీకాదు. పరమేశ్వరయ్య
 కింకా నిద్రపట్టలేదు. అది నిద్రపట్టే తరుణం కాదు. వెన్నెల
 చల్లగా కురుస్తున్నది. గాలి గిలిగింతలు పెడుతున్నది. రాణి
 గారు ఉళ్ళోలేరు. ఆమె పురుడు పోసుకోవడానికి తల్లిగారింటికి
 వెళ్ళింది. అప్పటికే మూడు మాసాలు గడిచాయి. ఎడబాటు
 ఒక్కొక్కసారి దంపతుల మధ్య అనురాగాన్ని పెంచుతుంది.
 హృదయాలు ఏ కొంచెమైనా బలహీనంగాఉంటే గరళాన్ని
 చిలుకుతుంది. అది మానవతను వికసింపజేస్తుందొకసారి. కొం
 చెం ఆవేశం ఆతురతా ఉన్నవారిని సంకుచిత వలయంలో
 బంధిస్తుంది. జీవితాంతమూ పశ్చాత్తాపానలంలో ఉడికిస్తుంది.

పరమేశ్వరయ్య తన ఎట్టిటూ వ్యవహారాలలో కఠినం
 గానే ఉంటాడు. అయినా అతని వక్తిత్వంలో ఒక ప్రత్యేకతను
 పెంచుకున్నాడు. అందుకు కారణం ఒక్కటుంది. పరమేశ్వ
 రయ్య అన్నగారు పార్వతీశం మూడేళ్ళక్రితం తీవ్రమైన జబ్బు
 తో చనిపోయాడు. అతను భోగలాలసుడు. ఇరవై రెండో
 యేటనే బొంబాయిలో మకాంవేశాడు. అక్కడేదో చదివి
 వరగ బెనుతాడని ఆశించాడు కానీ అనుదినమూ త్రాగుదూ
 వ్యభిచారం జూదం వాటిలో ఆరితేరాడు. చివరికి కుళ్ళిపోయిన

శరీరంతో ఇల్లుచేరాడు. ఎందరో డాక్టర్లు చూచి సాధ్యమేనంత, అవకాశమున్నంత డబ్బు కాజేశారుగానీ ఒక్కరూ బాగు చేయలేకపోవడంతో కళ్ళుమూశాడు. అప్పటి నుండి పరమేశ్వరయ్యకు భయం. అందుకు తగ్గట్టు తగ్గడికూడా పెళ్ళి చేశాడు. పసితనంలో పెళ్ళిచేస్తే మళ్ళీ తప్పుడాటలాడే అవకాశం ఉండదు. ఉన్నా బహు తక్కువ.

పరమేశ్వరయ్య కీ విషయాలన్నీ గూడా ఒక్కసారి జ్ఞాపకానికి వచ్చాయి. అయినా అతనిలో ఏదో అదృశ్య శక్తి ప్రవేశించింది. వాతావరణం కూడా అలాంటిదే. నిండుపున్నమి చిత్రకారునిలో శిల్పాన్ని పుట్టిస్తుంది కవిలో భావాలను పరుగెత్తిస్తుంది. ఒంటరి తనంలోనున్న యశానవంతునిలో తియ్యని ఊహలను రేకెత్తిస్తుంది.

పరమేశ్వరయ్య మంచం మీదనుండి లేచాడు. లోపల నుండి గంటలు కొడుతున్నాయి. అతడు ఎంచుకోలేక పోయాడు గాని పన్నెండు ఉండవచ్చు. పడమటి కొనవరకూ వచ్చి క్రిందకు చూశాడు. గుడిసె మందు పడుకొని నిద్రపోతున్నది బుచ్చి. ఆమెకు కుడివైపు నాలుగు గజాల దూరంలో ముసలమ్మ గుర్రుపెనుతోంది. బుచ్చి ఒంటినిండా బట్టకప్పకొన్నది. ఆమె ముఖం మాత్రం స్పష్టంగా వెన్నెలలో ప్రకాశిస్తోంది.

పరమేశ్వరయ్యకు బుచ్చిని బాగా తెలుసు. ఆ పిల్ల పనిలోచేరి నాలుగేళ్ళయినై. తన భార్య కొసల్యకు ఆమె అంటే ఇష్టంకూడా. తన పాతచీరెలన్నీ ఆమెకే ఇస్తూంటుంది. ఎంతో టడరంగా చూచుకొంటోంది.

అతడు వెనక్కి తిరిగిచూశాడు. ఎవ్వరూ లేదు. కుక్క
మాత్రం జోగుతూ పడిఉన్నది. అది నాయంకాలమే శేరు
మాంసం తిన్నది. అడవిలో ఎవరు వేటాడినా ఒక కుడికాలు
మాంసంతో తెచ్చి జాగీర్దారు వంటగదిలో ఇచ్చి వెడతారు.
అది తరతరాల పద్ధతి. ఆ రోజు నాయంకాలం ఎవరో దుప్పిని
కొట్టి కుడికాలు తెచ్చి పడవేశారు. కొంచెం అలస్యమవు
తుంది వండడానికని కుక్కకే వేశా.

పరమేశ్వరయ్య మెల్లగా మేడమెట్లు దిగాడు తనకు
తెలుసు. అది తప్పనికూడా తెలుసు. ఆలాంటి తానెందుకు
దిగుతున్నాడో ఏక్కిడికి వెడుతున్నాడో! తప్పను తానది
వరకూ చేయలేదనికూడా తెలుసు. కానీ అతని పాదాలు
మాత్రం ముందుకే అడుగులు వేస్తున్నాయి. మెట్లు దిగి
మామిడి చెట్టు క్రింద నిలబడ్డాడు. అక్కడికి బుచ్చి ఉన్నచో
టుకూ అయిదాగు గజాలున్నాయి. ముసలమ్మ మినహా
మరెవ్వరూ లేదు.

తానిపుడేం చెయ్యాలి! తనకు తానే ప్రశ్నించు కున్నాడు,
భయపడరాదను కున్నాడు అసలు భయపడవలసిన అవసరం
కూడా లేదు. తాను జాగీర్దారు. ఈ ప్రాంతంలో తనకు మిం
చినవారు లేరు. ఒక సమయం ఎదిరించినా ఆ పిల్ల ఏం చేయ
గలుగుతుంది?

పరమేశ్వరయ్య గుండెలు నిశ్చలంగా నిలిచాయి.
ముందుకు వెళ్ళాడు. ఆమెను లేపాడు. బుచ్చి కళ్ళు తెరచి
చూసింది,

“బాబుగారా!” అంటూ చివాలన పైకి లేచింది.

“రా చెబుతాను” అంటూ ఆయన ముందుకు సాగ బారాడు. బుచ్చి అనుమానిస్తూనే అనుకరించింది. నాలుగు నిమిషాలకల్లా మేడమీదకు వెళ్ళారు.

“ఏం పని బాబుగారు?” ప్రశ్నించింది బుచ్చి.

“చెబుతాను” ... అంటూ పరమేశ్వరయ్య దగ్గరకు వచ్చాడు. ఆమె కొంత వెనక్కు జరిగింది. అతడు క్షణం ఆగి చేతిని పట్టుకున్నాడు. బుచ్చి కంపించి పోయింది. చేతిని విడి పించుకొని వెనుదిరుగ బోయింది. కానీ పరమేశ్వరయ్య ఆమెను నిర్బంధంగా తీసుకెళ్ళి మంచంమీద కూచోబెట్టాడు. ఆమె తలవంచుకొన్నది. జాబిల్లి మాదికొండల్లాంటి మేఘాల వెనకకు వెళ్ళిపోయాడు.

* * * * *

కాలగర్భంలో ఇరవై రెండు సంవత్సరాలు దొరలి పోయినై.

ఆ రోజు అమావాస్య. అయినా చుక్కలు బాగా వెలుగుతున్నాయి. పాలపుంత వెన్నెలలను చిలుకుతోంది. కోడిపిల్లలు దివిటీలను పడుతోన్నై. ధ్రువుడు నిశ్చలంగా వెలుగుతున్నాడు.

పరమేశ్వరయ్య మేడమీద కూచున్నాడు. అతని మీ సాలు వెండి తీగెల్లా మెరిసి పోతున్నాయి. కమ్మని చుట్టను పీలుస్తూ ఎదుగుగా కూచున్న కౌసల్యతో అన్నాడు

“వాడి కెప్పుడూ కుక్కలమీదనే ధ్యాసైపోయింది. ఆరు వందలు తగలబెట్టి ఆ కుక్కను కొనకుంటేనే?”

“ఏదో సరదాకని కొన్నాడు. వాణ్ణి ఏమీ అనకండి” అన్నది కౌసల్య. ఈలోగా సాంబశివం పైకి వచ్చాడు. వెండి గొలుసుతో కుక్కకూడా వచ్చింది. అది చాలా ఎత్తుగా ఉంది. చారలుంటే పులి అనుకోవచ్చు. కళ్ళు చింతనిప్పుల్లా ఉన్నాయి. మూరెడు నాలుకను బయటకు చాచి సాంబశివం బూట్లను శుభ్రంగా నాకివేస్తున్నది.

“వాడు మొదట ఎనిమిది వందల కొక్క దమ్మిడి తగ్గ నన్నాడు. రెండువందలు తగ్గడానికి దేవతలు దిగి వచ్చారు” అన్నాడు సాంబయ్య.

పరమేశ్వరయ్య ఏమీ మాట్లాడకుండా పైకి లేచి పచారు చేయనాగాడు.

“బాగానే ఉంది” అంటూ కౌసల్య కుక్కను దువ్వు తోంది.

పరమేశ్వరయ్య పడమటి కొనకు వెళ్ళి క్రిందికి చూచాడు. బుచ్చి గుడ్డి లాంతరు ముందు కూర్చొని తన కొడుకు మల్లుగానికి సంగటి పెడుతున్నది. ఆ మసకమసక వెలుగులో ఆమె ముడుతలు పడిన ముఖం అస్పష్టంగా కన్పించింది. పరమేశ్వరయ్య రెండు నిమిషాలు విగ్రహంలాగ చలనం లేకుండా నిలిచి పోయాడు.

“ఒరేయ్ మల్లూ” సాంబశివం పిలిచాడు గట్టిగా. ఈ కేకకు ఉలిక్కి పడ్డ మల్లు సంగటి ముద్దనలాగే వదలి చెయ్యి కడుక్కున్న సాంగ్యం చేసి గబగబా మెట్లెక్కి వచ్చాడు.

పరమేశ్వరయ్య ఆ వైపున సోఫాలో కూర్చొని

దీర్ఘంగా నిట్టూర్చి పొగ మట్టను వెలిగించాడు. సాంబశివం పడక కుర్చీలో కాళ్ళు చాచుకొని కూర్చున్నాడు. మల్లుగాడు సాంబశివం బూట్లను విప్పతున్నాడు. కౌసల్య ఏదో జ్ఞాపకం వచ్చి క్రిందికి దిగి వెళ్ళింది.

పరమేశ్వరయ్య ఒక్కసారి పైకి చూశాడు. ఆ కాశంలో చుక్కలు మాలిన్య రహితంగా ప్రకాశిస్తున్నాయి. అతడు మళ్ళీ తలను ప్రక్కకు తిప్పి గుక్కనిండుకూ పొగను పీల్చి పుస్తకాన్ని తెరిచి ఎదురుగా నున్న దృశ్యాన్ని చూశాడు.

సాంబశివం.

మల్లుగాడు.

సాంబశివం కౌసల్య కొడుకు.

మల్లుగాడు బుచ్చికొడుకు.

సాంబశివం మల్లుగా ళ్ళిద్దరూ తన కొడుకులే. వారిద్దరి లోనూ సాంబశివమే తన కొడుకని లోకం అనుకుంటున్నది. సంఘం అనుకొంటున్నది. కుటుంబమూ అను కుంటున్నది.

మల్లుగాడు తనకొడుకని తనకు మాత్రమే తెలుసు. బహుశా చంద్రునికి ప్రాణం ఉంటే అతనికి తెలుసు. ఆనాడు చూశాడు సాక్షిగా. మేఘుడు కూడా చూశాడు. ప్రకృతి చూచింది. వాయుదేవుడు చూశాడు. పంచ భూతాలు చూశాయి. వీటి సాక్షిగానే పరిణయాలు జరుగుతాయి. చూడని దెవరు? మానవులు మాత్రమే. అంతలో మాత్రానికి అతడు తన కొడుకు కాక పోతాడా?

“ఒరేయ్...వీటిని శుభ్రంగా తుడిచి కొంచెం పాలిష్

వేసి జాగ్రత్త పెట్టు. ముందు అక్కడున్న చెక్క జోళ్ళు తీసుకరా" అన్నాడు సాంబశివం.

మల్లగాడు బూలు తీసుకొని మేడ దిగి వెళ్ళి పోయాడు. పరమేశ్వరయ్య హృదయ కవాటం తెరచుకున్నది. మానవత తన శక్తిని విద్యుత్తులా ప్రవహింప జేసింది. ఆయన మనోనేత్రాలు తెరచాడు. బాహ్య నేత్రాలు నీటి బుగ్గలను చిమ్మాయి. అంతరంగంలో సున్నితమైన ధ్వని వినిపించింది.

“ఎంత తప్పి! ఎంత అమానుషం. ఒకే తండ్రికి పుట్టిన ఇద్దరు బిడ్డలు. ఒకడు యజమానుడు ఒకడు నౌకరు.”

ఆయన శరీరం నిస్సత్తువగా కన్పించింది. గుండెలు మాత్రం చాలా బరువుగా ఉన్నట్లు తోచి కొంచెం వెనక్కు ఒరిగి కాళ్ళను మరి కొంచెం ముందుకు చాచాడు.

‘ఒరేయ్ మల్లగా! తూగుపోతు కొడకా! ఎంతసేపురా!’ గర్జించాడు సాంబశివం.

పరమేశ్వరయ్య చెవులు మూసుకున్నాడు. క్షణ మాగి “ఎందుకురా అలా తిడుతావ్. బూట్లు తుడవడం చెప్పలు మోయించడం మహా పాపం - తెలుసా” అన్నాడు పరమేశ్వరయ్య. అతడంతకంటే మందలించ లేడు. మందలించే వీలు లేదు. రెండు దశాబ్దాల ముందు జరిగిన సంఘటన ఇన్నాళ్ళూ బయట విడని రహస్యం. ఈ నాడు బయట పడితే ఏ ముంది? పరువు పాడయి పోతుంది. మానం మంట గలిసి పోతుంది. గౌరవం బూడిదై పోతుంది.

సాంబశివం పైకి లేచి కుక్కను వెండి గొలుసుతో

ఒక్క దెబ్బ కొట్టాడు. అది కంయ్ మన్నది, ఆ కోపం తన మీదనేనని పరమేశ్వరయ్యకు తెలుసు. ఏనా అతడు మానం వహించాడు. మల్లుగాడు కర్ర జోళ్ళు తెచ్చి సాంబశివం పాదాల ముందు పెట్టాడు. అతడు తొడుక్కొని మేడదిగి వెళ్ళాడు. పరమేశ్వరయ్య యింకా కుర్చీలోనే కూచుని ఉన్నాడు. ఇంతలో కాసల్య పైకి వచ్చి “సాంబశివానికి నీళ్ళు తోడు” అన్నది. మల్లు గబగబా దిగినాడు మేడ.

“ఏమిటి ఆలోచిస్తున్నారు” కాసల్య పలకరించింది.

పరమేశ్వరయ్య ఉలిక్కిపడి “ఆ ఏమీ లేదు” అంటూ పైకి శేవ బోయాడు.

“కూచోండి ఇంకా వంట కాలేదు. అరగంటముందే ఎవరో కుందేలును తెచ్చి యిచ్చారట. వంట వాడు పావు గంట ఆగమన్నాడు” అన్నది.

పరమేశ్వరయ్య మళ్ళి అలాగే కూర్చొని ఆరి పోయిన చుట్టను వెలిగించాడు. రెండు గుక్కలు బలంగా పీల్చి గట్టిగా దగ్గాడు.

“బాగుంది. భోజనం అయ్యాక ఒక్కటి త్రాగితే చాలుగా ఎప్పుడూ పీల్చటమే పని” అన్నది కాసల్య.

“ఎందుకో ఆయాసంగా ఉంది. ఏమీ తోచకుంటే ముట్టించాను” అన్నాడు పరమేశ్వరయ్య కాసల్య ఆ మాట ఈ మాట మాటాడుతూ సాంబశివం పెళ్ళి ప్రస్తావనకూడా తెచ్చింది. అతనికి ఇరవై యేళ్ళు దాటాయి కూడా. యింకా పెళ్ళి చేయకుంటే బావుండదనీ— యుక్త వయస్సులో చెడి పోయే అవకాశాలు బోలెడుంటాయనీ చెబుతున్న దామె.

పరమేశ్వరయ్య ఊకొడుతూ మధ్యమధ్య ఎదో చెబుతున్నాడు కానీ తానేం చెబుతున్నాడో తనకే తెలియదు.

ఇంతలో వంటవాడు పిలిచాడు. అందరూ కూచున్నారు. పరమేశ్వరయ్య పళ్ళెం ముందు కూచున్నప్పుడు తానంతకు ముందే చూచిన దృశ్యం జ్ఞాపకానికి వచ్చింది. తన ఎదుట కూర్చున్న సాంబశివం రాజినాలు తింటున్నాడు. గుడిసె ముందు చూచిన మల్లగాడు సజ్జ సగటి తింటున్నాడు. ఇద్దరూ కొడుకులే. కాసల్య మేడలో ఉంది. బుచ్చి మేడ నీడలోని గుడిసెలో ఉంది. ఇద్దరూ భార్యలే. వీరికి భేద మేమిటి? ఒకరు కట్టుకొన్నవారు. మరొకరు పెట్టుకొన్నవారు. లోకంలో కొన్ని సందర్భాలలోనే గాదు అనేక సందర్భాలలో కట్టుకొన్న భార్యల కంటే పెట్టుకొన్న ప్రియురాళ్ళే ఎక్కువ భోగాలనుభవిస్తారు. అయితే వారిలో చాకచక్య ముంటుంది. నేర్పు ఉంటుంది. జాణ తన ముంటుంది. వారే వలచి వలపింప జేసుకొంటారు. బుచ్చి విషయ మదిగాదు. ఆమె వలపింప బడింది. నిర్భగధించ బడింది. వంచించ బడింది.

అత డాలోచిస్తూ ఏం తినగలడు? ఎంత తినగలడు. వేడివేడి గరమసాలతో ఘుమ్మనే సువాసనలతో పరిమళించే వెన్నలాంటి మృదువైన కుండేలు కూర అతనికి రుచించలేదు. కమ్మని కాశీపిచనాల వరి అన్నం అతనికి మసస్కరించలేదు. “నాకు ఆకలి వేయడం లేదు” అంటూ పైకి లేచాడు. కాసల్య విస్తు పోయింది. సాంబశివం మాత్రం ఒక్క సారి తండ్రి వంక చూచి మళ్ళీ తన పనిలో లీనమయ్యాడు.

రాత్రి జాము గడిచాక పరమేశ్వరయ్య మేడ మీదకు

వచ్చాడు. మల్లుగాడు అక్కడే ఉన్నాడు. బోరగిలా పడుకొని ఉన్న సాంబశివానికి ఒళ్ళు పడుతున్నాడు. వాదాలు నలుపుతున్నాడు నాన్నగారు అక్కడికి రావడం గమనించి “ఇక వెళ్ళరా” అన్నాడు సాంబశివం. మల్లుగాడు మేడ దిగి గుడిసె వైపు వెళ్ళాడు.

పరమేశ్వరయ్య పడమటి కొనకు వెళ్ళి నిచ్చుని చుట్టను వెలిగించాడు. అప్పుడే గంటలు కొట్టింది గడియారం. పద కొండు. బుచ్చి గుడ్డి లాంతరు తెచ్చి గుడిసె ముందు పెట్టింది. మల్లుగాడు కూర్చున్నాడు. మూడు గంటల క్రితం మూకుడులో వదలి పెట్టి వెళ్ళిన సంగటి ముద్ద అలాగే ఉంది. మూడు నాలుగు నిమిషాల్లోనే ఆ అరముద్దనూ మ్రింగి ముం తెడు నీళ్ళు త్రాగాడు మల్లుగాడు బుచ్చి బొంతను తెచ్చి వీసింది. గుడిసె నుండే దానిని పరుచుకొని రెండు ఇటుకలను తల గడగా ఉంచుకొని మల్లుగాడు పడుకొన్నాడు.

పరమేశ్వరయ్య క్రిందనుండి చూపులను పైకి ప్రసరించాడు. మేడమీద హంసతూలికా తల్పంలో హాయిగా దోమ తెరలో శయనించాడు సాంబశివం. మళ్ళీ క్రిందికి చూచాడు. కటిక నేల మీద చినిగిన బొంతపె ఇటుకల తల గడతో నిద్రించాడు మల్లుగాడు. అతని గుండెలను ఏదో ఒక అపూర్వ శక్తి పెద్ద కత్తెరను పట్టుకొని సన్నసన్నగా కత్తి రిస్తున్నట్టు తోచింది. మనస్సు తుపానులో చెదిరిన మేఘశకలాల్లా ఉంది. అతి భారంగా అడుగులు వేస్తూ మేడ మెట్లు దిగి వసారాలో వేసిన పట్టు పట్టె పడుకున్నాడు. అది ముళ్ళ తొడుగు లాగా తోచింది. ఒక్కసారి ఆ గుడిసెలో బుచ్చమ్మ ఒడిలో నిద్రపోతే!... ఈ ఆలోచన రాగానే అతని శరీరం

కంపించింది. కన్పించని భయంతో గుండెలు బిగుసుకొని పోయాయి. తలగడను పైకెత్తి నొసటిపై అదుముకొని కళ్ళు మూసుకొన్నాడు. చీకటి తెరలలో వింత వింత గంతులు కన్పిస్తుంటే ఏదో స్వప్న సీమలకు తనకు తెలియకనే వెళ్ళి పోయాడు.

* * * * *

ఒక్క అయనం గడిచింది.

* * * * *

ఆ గోజు సక్రాంతి. అక్కడే ఆ వూరి పొలిమెరలోనే సాయమ్మ చెరువులో పారువేట. ఆ వేటలో తరతరాలనుండి గెలుపు జాగీరుదారుదే. ఆ గోజూ అంతే జరుగుతుంది. పొర బాటున ఎవరి తుపాకి గుండైనా ఆ మేకపిల్ల ప్రాణం తీసినా ఆ కాలిస ఘనత జాగీరుదారుదే జాగీరుదారుపేరే చెప్పాలి చెప్పి తీరాలి. సాంబశివయ్య పారువేటకు సిద్ధమవుతున్నాడు. జోడు గుర్రాల తుపాకీని తుడిచిపెట్టమని మల్లుగానికి ఉదయమే చెప్పాడు. కానీ అతను పండుగనాడు చేయవలసిన వెయ్యి పనుల్లోను దీన్ని మరచిపోయాడు. సాంబశివం ఆ దినం రాజు గారిలాగా తయారయ్యాడు. పాంటు తొడుక్కున్నాడు. కోటు వేశాడు. పై కట్టుకొన్నాడు. అంటుపోగులు చెవిలో మెరిసి పోతున్నాయి. పెద్ద తలపాగా చుట్టాడు. ఆ వేషం అటు పాశ్చాత్యులదీ గాక ఇటు హిందూ రాజులదీ గాక పోయింది. అయినా ఇటు తాతల తరాల వంశమర్యాదల వేషాలను వదల లేక, అటు తెల్ల దొరల అనుకరణను విడువలేక భారతదేశం లోని గొప్ప గొప్ప జమీందార్లు జాగీర్దార్లతో పాటు కొందరు

మేధావులు సహితం ఈ విచిత్ర వేష ధారణకు అలవడ్డారు. సాంబశివం గారికి రాణి కాసల్యాదేవి దిష్టి తీసింది. పారు వేటంటే సామాన్యమైంది గాదు అదొక పెద్ద ఉత్సవం. ఒక మైదానంలో పసుపు పూసి కుంకం పెట్టి పూలు చుట్టిన మేక పిల్లనో పొట్టులునో పాతిన గూటానికి కట్టివేస్తారు. దాని తాడుకూడా కొంచెం పొడుగ్గానే ఉంటుంది. ఆ పిల్లకు చాల దూరంలో సరిహద్దు గీత ఉంటుంది. ఆ గీత కావలి నుండి వేటగాళ్ళు తుపాకితో దానిని కాల్చాలి. కాల్చినవారి కా పొట్టులు బహుమానంగా లభిస్తుంది. ఈ సందర్భంలో పె పందాలు కూడా జరగడం కద్దు. ఏటా జరిగే ఈ పారువేటకు ప్రత్యేకించి జాగీర్దారుగారిని గుర్రం మీద ఊరేగిస్తూ మేళ తాలాలతో తీసుకొని వెళుతారు. జాగీరుదారు పొట్టులును కాలుస్తాడు. ఒక్కొక్కసారి మరెవరో కాలుస్తుంటారు. అయినా జాగీర్దారువారు కాల్చినట్టే ప్రకటిస్తారు.

సాయంకాలం గుర్రంలోపాటు గ్రామస్తులు వచ్చారు. మేళ తాలాలూ వచ్చాయి. సాంబశివం గుర్రాన్నెక్కి “ఒరేయ్ మల్లూ తుపాకి తీసుకురా” అన్నాడు. మల్లగాని కప్పుడు జ్ఞాపకంవచ్చింది. ఉదయమే దానిని తుడిచి పెట్టి వుండాలి. అదురుతూనే తుపాకిని గబగబా తీసుకొని వచ్చి యిచ్చాడు. సాంబశివం తుపాకి అందుకోగానే చేతినిండా ధూళి నిండిపోయింది. వెంటనే ఎడం కాలితో మల్లగాణి ఒక్క తాపు యిచ్చాడు. ఆదెబ్బ గడ్డానికి తగిలి వాడు విరుచుకుని పడ్డాడు. కడపవద్ద పడక కుర్చీలో వున్న పరమేశ్వరయ్య ఆ దృశ్యాన్ని చూచి ప్రక్కకు తిరిగి లేవ లేక లేచి లోపలకు వెళ్ళాడు.

ఊరేగింపు కదిలింది. సాంబశివం తుపాకిని అతని మిత్రుడు నంసయ్య తన పై కండువతో తుడిచి పెట్టాడు. ఊరేగింపు ఊరి కొనకు వెళ్లిపోయింది. మల్లుగాని గడ్డం బాగా వాచిపోయింది. అక్కడ... అందరి సమక్షాన తన్ను బూటు కాలితో తన్నటం ఎంతో పరాభవంగా తోచింది. పావుగంట గుడిసెలో పడుకొని ఏడ్చాడు. బుచ్చి ఊరేగింపులో జరిగింది చూడలేదుగాని ఊరేగింపులో వెడుతూ ఊరిబయట రంగమ్మ చెప్పగా విన్నది. ఒక్క పరుగుతో గుడిసెకు వచ్చి చూచింది. కొడుకు గడ్డం బుస బుస మని పొంగి నట్టు ఉబ్బిపోయింది. ఎముకకు కూడా మంచి దెబ్బ తగిలినట్టుంది. ఆమె చక్కా మేడలోపలకు వెళ్లింది. అప్పుడే బయటకు వస్తున్న కౌసల్య "ఏమీ అనుకోకు వాడు ముక్కోపి. నలుగురిలో ఏమీ అనలేక పోయాను. రాత్రికి ఇంటికిరానీ చెబుతాను" అంటూ సముదాయించింది. బుచ్చి నోరు మెదపలేదు. కౌసల్య ఆమెను గుడిసెవరకూ తీసుకొని వచ్చి మల్లుగాని దెబ్బను చూచి కాపడం పెట్టమన్నది. రాత్రి బాగా ఆలస్యమైన తర్వాత సాంబశివం యింటికి వచ్చాడు. అతడు రాకముందే పారు వేటలో కాల్చిన పొట్టెలును యింటికి తెచ్చారు. సాంబశివంలో నలుగురు భోజనానికి రావడం వలన కౌసల్యకు దండించే అవకాశం దొరకలేదు. నలుగురిలో అతనికి అవమానంగా వుంటుందని ఊరుకున్నది. పరమేశ్వరయ్య అసలు పలకరించలేదు.

* * *

ఒక్క మాసం గడిచింది.

* * *

ఆ రోజు విదియ. నెలవంక సన్నని కొడవలిలాగా అస్పష్టంగా కనిపిస్తున్నాడు. పరమేశ్వరయ్య మేడలో ఉత్తరపు పార్శ్వంలోని గదిలో పడుకొని వున్నాడు. అతనికి ఇరవై రోజులనుండి అస్వస్థతగా ఉంది. పైకి లేచి పక్షింగోజులైంది. ఆహారం లేదు. ఏదో గంజి .. పళ్లరసం త్రాగుతున్నాడు. ఈ ఇరవై రోజులనుంచీ ప్రక్కనున్నాడు మల్లుగాడు. అతని ఉచ్చిష్టాలను మలమూతాలను సైతం తానే ఊడుస్తున్నాడు. అతనికి గంజి కూడా తానే యిస్తున్నాడు. కంటికి రెప్పలా చూస్తున్నాడు. సాంబశివం ఊళ్లోనే వున్నాడు. రోజు కొక్కసారి వచ్చి వెడుతుంటాడు కౌసల్య వస్తూ పోతూనే వుంటుంది. బుచ్చి కూడా అప్పుడప్పుడు గదిద్వారం వద్ద నిల్చొని ఒక్కక్షణకాలం చూచి వెడుతుంటుంది.

జాము రాత్రి దాటిన వెనుక పరమేశ్వరయ్యకు దగ్గు తెర వచ్చింది. ఖణేల్ మంటూ మేడ ప్రతిధ్వనించింది. ఆ శబ్దం గుడిసెకు విన్పించి బుచ్చి గుడ్డి లాంతరు తీసుకొని పగు గెత్తుకొనివచ్చి తలుపును బాదింది. అక్కడున్న సాంబశివం “ఏందది ముసిల్దానా” అన్నాడు. “బాబుగారు గట్టిగా దగ్గు తున్నారు” అన్నది. “వెళ్లు వెళ్లు. ఆయన పొద్దులు గూకులూ దగ్గుతూనే వుంటాడు. ఈ దినం కొత్తా!” అన్నాడు సాంబశివం.

బుచ్చి నిరాశతో ఒక్కడుగు వెనక్కు పెట్టింది. మళ్ళీ దుగ్గు... మునుపటికంటే దీ ర మొంది.

బుచ్చి మళ్ళీ తలుపు తట్టింది. ఈమారు కౌసల్య మేలు కొని వచ్చి తలుపు తీసింది. బుచ్చి లాంతరు తీసుకొని గబ గబా లోవలకు వెడుతుంటే కౌసల్య అనుకరించింది. గదిలో

పరమేశ్వరయ్య మల్లుగాని తొడమీద తలను పెట్టుకొని
 ఎగిడుకొంటున్నాడు అతనికి మాటలు పడిపోయినై. ఆ వైపు
 బుచ్చి, ఈ వైపు కౌసల్య నిలబడ్డారు కన్నీళ్లతో. ఇంతలో
 ఏదో ప్రమాదమే అనుకుంటూ సాంబశివం పాదాల వైపు
 వచ్చి నిల్చున్నాడు. పరమేశ్వరయ్య ఒక్కసారి నాలుగు
 వైపులా చూశాడు. అతడేమో చెప్పాలని విశ్వ ప్రయత్నం
 చేశాడు. సాధ్యం కాకపోయింది బలవంతంగా అతని రెప్పలు
 వాలిపోయాయి. అప్పుడే నూనె అయిపోవడంతో వత్తి
 కాలుతున్న దీపాన్ని గబ్బిలం రెక్కలతో కొట్టింది. రెండు
 స్త్రీ కంఠాలు చీకటిని దూసుకుంటూ గ్రామస్థులకు వినిపించినై.

* * *

ఒక పక్షం గడిచింది.

* * *

పరమేశ్వరయ్య కర్మనాడు ఎవరి కర్మలో వారున్నారు.
 కౌసల్య గాజులను పగులగొట్టాడు. మాంగల్యాన్ని పుటుక్కున
 త్రేంచి వేశారు. పూలు త్రుంచి వేశారు. కుంకుం బొట్టును
 చెరిసి వేశారు. విధి లిఖించకున్నా విధి పేరుతో సగఘం
 చేసింది. అది ఆచారం. అయితే బుచ్చి సుమంగళిగానే ఉంది.
 ఆమెను పెళ్లి చేసుకున్న చిక్కయ్య ప్రతికేవున్నాడు.
 అతడూ ఆ ఊరివాడే.

ఆ రోజు సాయంకాలంవరకూ కుక్క నెవరూ గమ
 నించలేదు అది ఆకలితో సోలిపోయింది. ప్రొద్దు గూకుతున్న
 ప్పుడు జ్ఞాపకం వచ్చింది మల్లుగానికి. అతడు తక్షణం వెళ్లి
 గొలుసు విప్పబోయాడు. అది అమాంతం తొడను పెట్టుకొని
 కణికెడు కండను గుంజుకొని నంజుకున్నది. నెత్తురు వరదై

పోయింది. మల్లుగాడు కళ్లుతిరిగి పడిపోయాడు. బుచ్చి బావురు మన్నది. చిరుతలాంటి కుక్క. దాన్ని చూస్తేనే భయం దాని కళ్లు చూస్తే ఏ పసిపాపా పాలు ముట్టదు. కౌసల్యకు కుక్కమీద కోపం వచ్చి చంపుదామని లేచింది. కాని ఆ దినం తాను మూల కూర్చున్న దినం. అప్పుడే ఆభరణాలను ఒలిచి సౌందర్యాలను విడిచి అలంకారాలను తుడిచి తన ముఖాన వికృతాలను చిలికించుకొన్నది. తన హృదయం నిండుకూ విషాదాలను నింపు కొన్నది. వారూ వీరూ చేరాగు. మల్లుగాని గాయానికి నెల్లికాయలు చితక దంచి రాగి కానీ పెట్టి కట్టు కట్టారు. ఆ ఉదయమే కౌసల్య మనిషిని తోడుచేసి ఆసుపత్రికి పంపాలనుకున్నది కానీ వీలు కాలేదు. మూడో రోజు తీవ్రం కావడంతో దగ్గరే వున్న పొరుగుూరి, వైద్యుని దగ్గరకు పంపింది. బుచ్చి కూడానే వెళ్లింది. సాంబశివం ఏమీ పట్టించుకో లేదు.

* * *

ఒక వారం గడచింది

కోర్టు నుండి ముగ్గురు వచ్చారు. వారిలో ఒక స్త్రీడరు కూడా వున్నాడు స్త్రీడరు గారిని కౌసల్యకు బాగా తెలుసు. అతడు అప్పుడప్పుడూ వచ్చిపోతున్న వాడే. తను వ్యవహారాల నంతా అతడే చూస్తున్నాడు వారికి తగిన సత్కారాలు చేయించింది. స్త్రీడరుగారు పరమేశ్వరయ్య గారి వీలునామా ప్రసక్తి తెచ్చాడు.

“ఆస్తిలో సగం మల్లుగాని పేర వ్రాశారు పరమేశ్వరయ్యగారు” అన్నాడు స్త్రీడరు.

త్రుళ్ళి పడ్డా డా మాట విన్న దే సాంబశివం. కౌసల్య ఏమీ సమాధానం చెప్పలేదు. నాలుగు నిమిషాలాగి సాంబశివం అన్నాడు. “అలా ఎందుకు వ్రాశారు?”

కారణం తెలియదు నాకూ?” అన్నాడు స్త్రీ డరు.

“ఇదినాకూ ఆశ్చర్యంగానే వుంది. వాడూ ఇక్కడే వుట్టి పెరిగాడు. మా కుటుంబానికి చాకిరీ చేశాడు. అభిమానముంటే ఏ నాలుగు ఏకరాలో వ్రాసివ్వవచ్చు. నాకూ అంగీకారమే. అయినా ఇదేమిటి కొడుక్కు పంచిపెట్టినట్టు చెరీ సగమని” అన్నది కౌసల్య.

“ఇదెలా చెల్లుతుందో నేనూ చూస్తాగా. వాడికి సగం పంచివ్వటానికి మా అబ్బకు పుట్టినట్టుండే” అంటూ చక్రమని తన గదిలోకి వెళ్లాడు సాంబశివం.

“ఆలోచించండి. అసలు మల్లగాడెక్కడ?” ప్రశ్నించాడు స్త్రీ డరు.

“వాణ్ణి కుక్క కరిచింది. ఆ ప్రక్క ఊళ్లోనే వైద్యం చేయించుకొంటున్నాడు. మీరు పడుకోండి ఉదయం చూడవచ్చు.” అంటూ కౌసల్య వెళ్లి ఆలోచనలో పడింది.

స్త్రీ డరు కోర్టువారిలో పడుకున్నాడు.

*

*

*

ఒక రోజు గడచింది.

*

*

*

ఆ మరునాడు సాయంకాలం వరకు స్త్రీ డరు అక్కడే వున్నాడు. కౌసల్య అయిదు ఎకరాలు కాకుంటే పాతిక ఎకరాలైనా యివ్వటానికి సమ్మతించింది కాని సగం యివ్వడాని కొప్పకోలేదు. సాంబశివం రుసరుస లాడుతున్నాడు. స్త్రీ డరు మల్లగాణ్ణి కలుసుకోవాలని బండి యిమ్మనాడు. కౌసల్య విధిలేక మాటవస్తుందని బండి కట్టించింది.

పోద్దు గూకకముందే బండి ఊరు దాటుకున్నది. అరమెలు వెళ్లగానే గుడ్డి లాంతరుతో ఒక ఒంటెద్దు బండి ఎదురైంది. ఆ బండిలో నుండి సన్నగా కోదన ధ్వని వినిపిస్తోంది. స్త్రీ డరు తమ బండిని ఆపి ఎదురు బండిలో ఎవరున్నారో కనుక్కోమన్నాడు బండివాణ్ణి. బండివాడు కనుక్కోకనే గుర్తుపట్టాడు. ఆయ్యో బుచ్చిలాగుంది పాపం! పోయాడు మల్లగాడు" అన్నాడు. స్త్రీ డరు స్తబ్ధుడై పోయాడు.

